

## \* విద్య - వింత పశుత్వం

౧

‘ ఏమేవ్ ! ’

‘ ఎందుకూ ? ’

‘ ఎప్పుడూ కొత్తే. ’

‘ ఇది నాకు పాతగిలదు. ’

‘ చదువుకోమని నీ కెన్నిసార్లు చెప్పాలి ? ’

‘ చదువంటే చిన్నపిల్లలకే యేడుపొస్తుంది. పెద్దవాళ్లకు

మరిరాదూ ? ’

‘ నీయేడుపేగాని నాయేడువు చూడవూ ? ’

‘ ఊఁ. ’

‘ నిన్న నీకు పంపించినచీటీ చూశావూ ? ’

‘ చూడకుండానే పంపించానేమిటి మీరడిగిన వస్తువు ? ’

‘ నేనడిగినవస్తువే పంపించానంటావూ ? ’

‘ మరి ! ’

‘ దానిమీద వున్న దేమిటి, నువ్వు పంపించిందేమిటి ? ’

‘ మీరు చాంతాడుకాదూ పంపించమన్నారు ? ’

‘ నీ తెలివి తేటల కెంతేనా నంతోషించాను ! ఇంటిదగ్గర తాళంచెవి మరిచిపోయాను, పంపించమని నేను రాస్తే చాంతాడు పంపిస్తావు ! చాంతా డెందుకూ వుర్రెట్టుకోమనా ? ’

‘ మీకు వారం వర్జము లేదు. బుధవారం వూటా అలా అనుకోడ మేమిటి ? ’

‘ మరి నేను రాసిందేమిటి, నువ్వు పంపించిందేమిటి ? పోసీ

గొలుసుకట్టురా తేమానంటే గవ్వలాంటి అక్షరాలు రాశాను, నీ తెలివి తేటలు తెలిసివుండే?

‘ఎవళ్లకేనా చూపిద్దామంటే ఆచీటీలు చూపించకూడ దంటారు. అందులో యేంపరమరహస్యాలుండిపోతాయనో!’

‘నీకు చదువురాకపోగానే రహస్యాలుండకపోతాయేమిటి? లేకుంటే నాకూ పరమసంతోషమే, ఏయేడువు, యేమొరవుండదు. తాళంచెవి మరిచిపోయానని బండబూతులు తిట్టాడు, ఆ వెర్రిముండాకొడుకు వుద్యోగస్తుడు.’

‘తప్పొస్తే తిట్టడూ!’

‘అదుగదీ మాట! నావల్ల తప్పొస్తే తిట్టాడు. నీవల్ల తప్పొస్తే నేను తిట్టకూడదు. అంతేగా నువ్వనేది?’

‘బుధవారంపూటా తిడుతూకూచోండి. వారం వర్జం లేదమ్మాయి తిట్టకీ.’

‘మరయితే అక్షరముక్కలు కాస్త నేర్చుకో.’

‘ఆడవాళ్లకి చదువు, మొగాళ్లకి వంట.’

‘ఏమిటి!’

‘ఏంలేదు.’

‘నువ్వేగో పెద్దచదువు నేర్చేనుగుని నా ఆఫీసు పనిలో సహాయపడతా వనుకుంటున్నాను నేను!’

‘సిగ్గుసిగ్గు, యికా వుద్యోగం కూడా చెయ్యమంటారు కామోసు నాఖర్మం కాలిపోను. ఈ పాటికి వూగుకుందురూ యెవరేనా వింటే నవ్విపోతారుకూడాను.’

‘అయితే ఆఫీసుపనితో చావమన్నా వేమిటి?’

‘అలాంటిమాటలే ఆడవద్దన్నాను.’

‘మరి కాస్తచదువుకో, నేనూ సుఖపడతాను, నువ్వు సుఖ

వడతావు. '

' పోనీ నామాట వినండి. చదువొచ్చినవాళ్లంతా యెలా చెడిపోతున్నారో చూశారా? '

' ఎవళ్లు చెడిపోయారో చెప్పు. '

' మాఅమ్మ వేలువిడిచిన పెత్తలికూతురు అదేదో ఫారమమ్మా - నా కావెధవపేరే రావు - తడ్డుఫారంకమోసు చదువు కుందిట. మొగుడిమాట అసలే వినదు. గింజుకునిచచ్చినానరే, గిజామన్నానరే. '

' తర్డుఫారంకూటా వొకచదువే. నల్లీవొక యిల్లాలే, నాగమయ్య వొక బ్రాహ్మణ్ణుడే అన్నట్టు తర్డుఫారంకూడా వొకచదువే. ఇంకేం బుగ్గిలో వేలెట్టడమే చదు వన్నావుకాదు, నీధర్మమా అంటూ. చదువురానిమనిషి కాబట్టే అలాచేస్తూంది. చదువొచ్చినవాళ్లు బుద్ధిమంతులయే వుంటారు సామాన్యంగా. జ్ఞానం రావడానికి చదువుకోడంగాని దుష్టులవడానికీ, దుర్మార్గులవడానికీ కాదు. '

' మీతో యెవళ్లు వాదించగలరూ. '

' ఈపాటికి పలకతియ్యి. కాస్త బుద్ధిగా చదువుకో. నువ్వు సుఖపడతావు నేనూ సుఖపడతాను. ఒరే అబ్బాయి! \*కాస్త చదువుచెప్పు బాబూ. (అబ్బాయి వస్తాడు.) నాకు పనుంది. వెళుతున్నాగాని నువ్వుశ్రద్ధగా చదువుకో. తెలిసిందా. వింటున్నావా' (వెళతాడు.)

' .....

' పిన్నీ! '

' డో. '

‘ పలకని పట్టుకో. ’

‘ ఆరాయవలసిందేదో నువ్వేరాయి. ’

‘ నేనురాశాకేలే. ఈవృత్తులపాఠంలొ పేర్లు చెప్తాను రాయి. ‘మంగలి’ ‘కమ్మరి.’

‘ అబ్బ! నేనుపోయి చెంబులు తోముకోవాలి. వేళపోయింది. వెధవచదువు, తగలబెట్టినచదువు. నాపాలిటి యమదూతలా వచ్చింది. నాకు చదువూవద్దు, చట్టుబండలూ వద్దు. ’ (వెళ్ళి పోతుంది భర్తవస్తాడు.)

‘ ఏమిచా! పిన్ని చదువుకుంటూంది? ’

‘ నాకెందు కేవెధవచదువు. పోయి చెంబులు తోముకోవాలని వెళ్ళిపోయింది. ’

‘ నువ్వువెళ్ళి పిలుచుకుళా. (అబ్బాయి వెళతాడు.) శివ! శివ! నా కేం దిక్కుతోచడం లేదు. భర్తృత్వానికీ, ఉపాధ్యాయత్వానికీ యేమీ పొత్తు కనవడడం లేదు. రాతిగుండె చేసుకుని నే నెక్కడకొట్టేసి. ప్రేమ, అనురాగం పెరగవలసిన చోట కొట్టుతిట్టూ, కఠినత్వమున్నా. బాబోయ్! ఆమామ గారి ముండాకొమ్మి జ్ఞానం లేకపోవడంవల్ల కదా యీపాట్లు పడవలసివచ్చింది. వాడికే జ్ఞానముంటే యిలాగుండేదా? సరే, ఏదో నెమ్మదిగా చెప్పిచూస్తాను, వింటేవింటుంది లేకపోతే నోరు మూసుకుని కూచుంటా. అంతేకాని పడకగదిని యుద్ధరంగ మెక్కడచేసుకోను? నాపనికాదది... .. ఇంకా రాతేదేం? రానని మొండికేసి కూచుందేమో. నేనే అక్కడికి వెళ్ళి కనుక్కుంటా. ’

౨

‘ ఏమిటిచేశావ్ వంట. ’

‘ ముందు విస్తరిపెట్టుకునే అడగడం ? ’

‘ విస్తలో అన్నంరాశితప్ప మరేం కనబడడం లేదు. ’

‘ మీరు తెచ్చుకున్న బియ్యమేకదూ, దంపుళ్లబియ్యం. అంటికికూడులాగ యెరగా వుంది. ఎవళ్లైనా చక్కగా గోళలో యిమిడేటటువంటి, తెల్లటి బియ్యం తెచ్చుకుంటారా, లేక ముతకబియ్యం తెచ్చుకుంటారా ? ’

‘ వీటిలో సత్తువు తగలడదని శాస్త్రజ్ఞులనడంవల్లకాదూ యీ బియ్యం తెచ్చేను. వెధవపోట్లు యెంత తిని యేంప్రయోజనం. సత్తువున్నతిండి తినాలా, ఊక నవలాలా ? ’

‘ మీయిష్టం. నాకు వాదనలు చేతకావు. ’

‘ .....

‘ .....

‘ ముడిపెనలు పచ్చడి చెయ్యమన్నానుకదూ. ’

‘ పోనీ నేనొకమాటడుగుతాగాని చెప్పండి ’ మాటాడితే కోపంగాని....

‘ నాకు కోపమా ! నాకంటే శాంతమైన మొగాడెక్కడేనా వుంటాడా. ’

‘ ఎవళ్లమట్టుగు వాళ్లు అలాగ అనుకోకపోతే మరోలాగ అనుకుంటారేమిటి ? ’

‘ అలాగా ! ’

‘ నే ననేది వినండి. ఎవళ్లైనా ముడిపెనలు పచ్చడి చేసుకుంటారా ? ’ లేక పెనరవప్పు పచ్చడి చేసుకుంటారా ? ’

‘ ముడిపెనల పచ్చడితింటేనే మంచిదిట. ఆ పొట్టులో విట

మిను అనే జీవపదార్థాలున్నాయిట. అది శాస్త్రజ్ఞులన్నమాటే. నా తెలివి తేటలు కాదవి. మంచి తిండి తినక గడ్డి తినడమెందుకు?

‘అన్నీ వింతలూ విపరీతాలూనమ్మా యీమనిషితోటి!’

‘... ..’

‘... ..’

‘మల్లి సీనపుగిన్నెతోనే చారుపెట్టి యిత్తడి గరిటెతో వడ్డిస్తున్నా!’

‘ఆ మాయచచ్చినాడు, ఇచ్చినతగరమంతా పుచ్చుకుని, వాడికేంపోయికాలం వచ్చిందో వాడిల్లుమాసిపోను, సీనపుగిన్నె మననెత్తని కొట్టాడు.’

‘ఔను, నిజమే. వాడు మోసంచేశాడు. మనం యెడ్చాం. మళ్ళా నేను మంచిగిన్నె పట్టుకొచ్చానుగా.’

‘ఆగిన్నెమట్టుకు వాడుకోవద్దన్నారేమిటి. పెంటమీద పారెయ్యమన్నారా?’

‘ఏడిసిన తెలివి తేటలు. పశువు తెలివి తేటలు... .. ఆయిత్తడి గరిటెమిటి చారులో.’

‘మాఅమ్మ యెప్పుడూ అలాగే వడ్డిస్తుంది మా నాన్న యెడ్చినారే, చచ్చినారే.’

‘అయితే నన్నూ అలాగే అంటావూ.’

‘గురువారంపూటా తీరుబడిగా కూచుని అలాంటిమాట లేమిటి.’

‘అయితే నిన్ను యేపూట అనవచ్చో, యేపూట అనకూడదో చెప్పు?’

‘ఆడదాన్ని యెప్పుడూ అనకూడదు. తిట్టడం తిమ్మడం వొకగొప్పా యేమిటి?’

‘అవును నోటితో చెప్పడం నాదే బుద్ధితక్కువ, చేతితో చెప్పాలికాని.’

‘అదే తక్కువయింది!’

‘.....’

‘.....’

‘ఉసిరికపచ్చడి కాస్తవెయ్యి.’

‘ఇవాళ ముట్టుగోకూడదు.’

‘దానికివచ్చిందీ పెద్దదయ్యం!’

‘.....’

‘మరయితే బచ్చలికూరేనావండలేకపోయేవూ?’

‘ఇవాళ బచ్చలికూర కోస్తారేమీ కాస్త తెలిసినవాళ్ల నెవళ్ల నేనా అడగండి. ఇవన్నీ మీయింట్లో ఆచారాలుగాని మరేయింట్లోను యిలాగుండదు.’

‘అనాచారాలకీ దురాచారాలకీ మీచదువులోనూ మీ శాస్త్రంలోనూ ఆచారాలని పేరు.’

‘నేను వాదించలేనుబాబూ.’

‘ఏదో యివాళమట్టుగు భోజనమయింది. ఇంక-’

‘విస్తరి మీ రెత్తకండి!’

‘నువ్వీయెంగిలివిస్తటో తినకూడదు.’

‘అదంతా మీకెందుకూ ఆడవాళ్లం మేమేదో యేడుస్తాం.’

‘ఎంగిలివిస్తటో తినకూడదని చెప్పానా?’

‘అలాగేలేండి.’

‘.....’

‘మళ్లీ తీస్తారెందుకూ. మీకు తెలియదుకాని మొగుడి వినటో తింటే తప్పులేదుట.’

‘ ఎంగిలివి స్తరిది. ’

‘ అబ్బ! తనన్నమాటేగాని మరోటిలే దీ మనిషికి. ఇదిగో! ’  
మాఅమ్మ యేభయేళ్లొచ్చినా మానాన్న యెంగిలి వి స్త్రోనే  
కాని మరోదాంట్లో తినదు... ఈ మొగ్గాళ్లకి చెప్పలేమమ్మా.  
వెధవముండలికి పెళ్ళిళ్ళు చేసేరకం. ’

3

‘ ఆలాంత రిలా తెచ్చిపెట్టం దొకమాటు. ’

‘ నువ్వు తీసుకెళ్లు నేను చేస్తూన్న పని చూడడంలేదూ? ’

‘ లాంతరు నేను ముట్టుగోకూడదు. ’

‘ ఏమీ, దాన్ని దారవుపోగు లున్నాయేమిటి? ’

‘ లాంతరు ముట్టుగుంటే మయిలడిపోనండీ. అందులో కిరన  
నాయిలుంది. ఇంగ్లీషువాడిమాయఅది. ’

‘ అదిగదీనంగతి. ఇంకా చెప్పావుకాదు! నీ తెలివితేటల  
కెంతేనా సంతోషించాను. నీకు తెలిసిన మాయావేదాంతం  
యేమొగ్గాళ్లకేనా తెలుసా? ’

‘ అయితే తీసుకురావేమిటి? ’

‘ ఇంకా నన్నడగాలా? ’

‘ చీకట్లోనే వెళతాను. ’

‘ వెళుదూగాని... .. అదేమిటి రాత్రిపూటా స్నానమెం  
దుకుచేశావు? ’

‘ ఒకమాటుకాదు, రెండుమాటుకాదు, మూడుమాటు  
చెయ్యవలసివచ్చింది. నాఖర్మాని కెవరేంచేస్తారూ? చచ్చిన  
ముండాకాపది గిన్నెల్ని మసివుంచేసింది. అప్పటికీ జాగర్తగానే  
చూశానమ్మా. అయినా అంచులకింద రవంత వుండిపోయింది. ’

దాన్ని పుల్లెటి గోక్కిగోక్కి కడిగిపెట్టి స్నానంచేసి వస్తూవుంటే కంటికి శూద్రాడు కనపడ్డాడు. ఈ మైలకూసుకూడా యింట్లో యెక్కడ కలుపుగోడమని మళ్ళా స్నానంచేశాను. చేసివస్తూ వుంటే ఆ దేమిటో నాఖర్మంకాలా, ఇంతకీ తలరాత తప్పించడ మెవరికభ్యం, కాలికి మెత్తగా తగిలింది. ఇదేమిటి చెప్పా అని చూస్తే గుడ్డపీలిక. నోరు నొక్కుకుని చచ్చినట్టువెళ్ళి మళ్ళా స్నానంచేసి కాస్సు యెత్తెత్తివేసుగుంటూ వచ్చాను. ఏం చెయ్య మన్నారు? బ్రాహ్మణ కుటుంబం, బ్రాహ్మణజన్మ, ఈకాలంలో బ్రాహ్మణ కుటుంబంలో వుట్టడమే పాపమయిపోయింది.'

'నిజమే.'

'మీ అనాచారాలకి. మీ మైలతిళ్లకి శూద్రపుట్టుకే సరిపో తుంది.'

'ఏడిసిన గొప్పతనం. నోరుమూసుకో... .. మొన్న ప్రప వాసం, నిన్న నోము. యివాళ మూడున్నానాటన్నా? రేపు.-'

'... ..'

'మంచమెక్కడమున్నా.'

'ఊరికే యెందుకూ ఆశాపనార్థాలు. నిజంగా రాకపోయినా మీరన్నందుకేనా వొచ్చి తీరుతుంది. నాకు తెలుసు మీమాట మహిమ.'

'అదీమాట. సరిలే. నేనై మందు తేను. నీఖర్మం యెలా గుంటే అలాగుంటావు.'

'నా కనలు మందుతినడమంటే అసహ్యం; డోక్టోస్తుంది. మందుతింటే జ్వర మెక్కు వౌతుంది.'

'నీఖర్మం.'

'... ..'

‘... ..’

‘అలా నడవకండి.’

‘ఏమీ?’

‘ఆదారినే అంటగిన్నలు తీసుకెళ్ళాను. పేడనీళ్ళుజల్లడం మరిచిపోయాను.’

‘అయితే దారిఅంతటా చల్లతావేమిటి?’

‘ఇదిగో’ నే వొక్కమాటచెప్తా వినండి. మా అమ్మ ఆచారంనంగతి మీ కసలు తెలియకుకమోను. నాఆచారంనంగతలావుచండి.’

‘ఏదీ చెప్ప విందాం.’

‘భోజనాలయాక మాఅమ్మ పీటలూ, యిల్లెకాకుండా గోడలు కూడా కడుగుతుంది. బజారునుంచి తెచ్చినవస్తువుమీద షుద్ధి నీళ్ళు జల్లితే గాని తియ్యనే తియ్యదూ. ఇదంతా మీకు వెటకారంగా వుంటుంది కాని నేనుమట్టుగు నిజంచెప్తున్నాను. ఉప్పు కడిగి యెండలో పెడుతుంది.’

‘ఆతల్లికి వుట్టినదానివేకదూనువ్వు. నువ్వు నిప్పు కడిగి తెచ్చుకుంటావు.’

‘మీమాట తెప్పుదూ వొక్కలాగే వున్నాయి. ఇదంతా యెందుకు చెప్పానో తెలుసా?’

‘ఎందుకూ?’

‘శాశ్త్రమీద నీళ్ళు పట్టండి. అక్కడ తొక్కేరని నాలనుమానం.’

‘నేను వెళ్ళేక నీయిష్టంవచ్చినట్లు క్షేమవు.’

‘నీళ్ళు పట్టండి... అబ్బ! ఆడవాళ్ళగొడవలు వీళ్ళ కెందుకో? ఇలాంటి అనాచారపాళ్ళకి మళ్ళా వుట్టగతు లుంటాయా!’

౪

‘ ఏమండోయి ! ’

‘ ఊఁ. ’

‘ అదేమిటో యెప్పుడూ మొహం ముడుచుకునే వుంటారు. ’

‘ సీముఖవికాసం నాకు రమ్మంటే ఎలాగువస్తుంది. నువ్వంటే సాక్షాత్తు సరస్వతీదేవివి, గొప్పకుటుంబంలో పుట్టినదానివి, బ్రాహ్మణజన్మ— ’

‘ ఎప్పుడూ మీకు చదువూ, పుస్తకాలే. నగలు నాణాలు చేయించి పెడతాననడంలేదు. చదువుకో, చదువుకో, చదువుకో! ’

‘ నోరుముయ్. ’

‘ అసలు నేచెప్పవచ్చేమాట వినండి. ఎంతవిచిత్రమమ్మా! ’

‘ ఏమిటావిచిత్రం? ’

‘ కూరెళ్ళవారిచిట్టెమ్మే మరేమోనే కాలిమీద కడియం కింద కురుపేసిందని కాలికడియం తీయించేసుకుంది! ’

‘ అదీ విచిత్రమే! అయితే కురుపేసినా కడియం తీసెయ్య కూడదంటావు. ’

‘ ఇంకా నెమ్మదిగా అంటారు. కాలుకింద కురుపేస్తే కడియం తీసేస్తారా! ఎంతశోధ్యం! మాలాటివాళ్ళు కాలుపోయినాసరే కడియం తీస్తారా? ’

‘ నీబుద్ధి అందరికీరమ్మంటే వస్తుందా? ’

‘ వెటకారాని కేమిటిలెండి. మాలమ్మకికూడా వొకమాటిలాగే కాలిమీద కురుపేసింది. ఏవైద్యుడొచ్చి చెప్పినా- అదేమిటో వీళ్ళమ్మకడుపుకాలిపోనూ-కడియం తీసేస్తే గానికురుపు తగ్గదనేవాడు. అలాగనేటప్పటికి మాలమ్మ మండిపడిపోయినానాతిటుతిట్టేసేది వాళ్ళని. ఆఖరికి పెద్దాసుప్రతికి వెళ్ళేటప్పటికి

అక్కడిదొరసాని నలుగురిని మాఅమ్మని గట్టిగా పట్టుకొమ్మని చెప్పి ఆమట్టుగ కడియం తీయించేసింది దానిలు మాసిపోను. మాఅమ్మ యెంతేనా గుంజులాడింది, తిట్టింది, కేకలేసింది, యేడ్చింది, వొకంతట తియ్యనిచ్చిదనుకున్నారేమిటి. తెలివీ తేటా లేని మొద్దుకాబట్టి ఆదొరసాని కడియంతీసేసింది.

‘నీ తెలివితేటలు ఇంతవరకూ భూమిమీద పుట్టినవాళ్ళలో లేవు. అది నిశ్చయం.’

‘సరేలండి. ఇంకా ఈసంగతి చినండి, అంతకంటే తమాషాగాడంటుంది. ముక్కుమీద వేలేసుకుని అలాగే వుండిపోతారు.’

‘అబ్బా! ఏదీ చెప్పు చూదాం!’

‘బానికమ్మగారికి కళ్ళగవడవు.’

‘ఉం.’

‘పోనీ కళ్ళగవడనిమనిషి యింట్లోకూచోవాలా. అలాగ కూచోకుండా కళ్ళజోడెట్టుకుని వూరల్లా తిరుగుతూంది! ఎంత ఆశ్చర్యమో!’

‘అదీ తప్పే!’

‘మీదంతా అదోతంతు. నాకు తెలియనే తెలుసులెండి. బోడివాళ్ళని పెళ్ళిచేసుకోమనేసజ్జు మీదంతా. మాఅన్నయ్యకి ఇలాంటిదే పుట్టింది.’

‘నోరుమూసుకో.’

‘నాకెందుకుగాని, అన్నపూర్ణ కాళ్ళకి జోడుతోడుక్కుని, గొడుగువేసుకొని నూకలు కెళ్తుంది. విన్నారా యీసంగతి.’

‘అయితే, యెండలో వెళ్ళేటప్పు డేంచేస్తుంది!’

‘షరువుమర్యాదున్న వాళ్ళుజోడుతోడుక్కుంటారా, గొడుగు

వేసుకుంటారా! ఎండ మంజిపోతున్నాననే, జోరున వానకురి నేస్తూన్నాననే యెందుతూ తడుస్తూ వెళతారుగాని గొడుగు వేసుకుంటారా!'

'నీ తెలివివేటలకి నే నెప్పుడూ సంతోషిస్తూనేఉన్నా... .. ఔనుగాని, నేను నిన్ను మనదేశపుగుడ్డ కట్టుకొమ్మని చెప్పలే?'

'ఆగోనెగుడ్డలు నేమొయ్యలేను బాబూ. అవి బరువు.'

'నీకు బరువా, మొయ్యలేవు? ఉండే.''

'ఊరికే వేళాకోళా లాడుకుంటూను.'

'ఇంకముం దవేకట్టుకోవాలి, తెలిసిందా. నేను ఊరుకునే వాణి కాను.'

'అలాగేలండి. ఔనుగాని దేశనాయకులంతా చచ్చి పోయారు తేమిటి!'

'నీళ్లు వల్లకాడుగాను, అలాంటిదికూడా తెచ్చివెట్టకు. తెలియనిదానివి తెలియనట్టగానేనా పడిఉండవు, నీకదో పెద్దరోగం.'

'నేనన్నమాటనుకున్నారేమిటది. ఆడవాళ్ళంతా కూచుని చెప్పుకున్నారమ్మా. అందరు దేశనాయకులు పదిపన్నెండు మందిట, ఒక యెద్దుబండీలో వెళుతూవుంటే ఆబండీ తిరగబడి నముద్రంలో పడిపోయిందిట. అందరూ చచ్చి—'

'ఇంక నోరుముయ్యి, పాడు తెలివివేటలు కనవరచక, చదువు రానిపుల్లమ్మా, యెల్లమ్మా కబుర్లకికూచుంటే ఇలాంటివికాకపోతే మరేలాంటివి పుడతాయి. కాలక్షేప మవడమెలాగ వశువులికి.'

'ఆగొడవలు నాకెందుకుగాని ... .. సరేలండి. చంద్ర హారా లెప్పడు చేయిస్తారా? ఈమాటాచ్చినజీతంలో నొక్క దమ్మిడీ ఖర్చుపెట్ట వల్లకాదు.'

‘ఉ. భోజనం మానేశయ్యి. ’

‘ ఎంతసేపూ నేను తినేస్తున్నాననేకదా మీ— ’

‘ నేను మానేయ్యలేను. ’

‘ భోజనం మానేసుకోవా లేమిటి వస్తువుచేయించుకోడానికి. ’

‘ అయితే ఈనెలజీతంలో భీమాకు పోతుంది కొంత. ’

‘ భీమాగీమా అపతలపెట్టండి. ఈసాటికి భీమాలు చాలిం  
చండి. భీమాలకి కడితే ఆయుక్ష్మీణంట! మానాన్న చెప్పే  
వాడు. ఎందుకొచ్చినభీమా లివి. ’

‘ నీకు తెలియనిసంగతులు అడిగితెలుసుకోరాదూ. ఆపొగ  
రెందుకూ? ’

‘ మీ రెన్నన్నాసరే ఈ నెలజీతం ఖర్చుపెట్ట వాటంకాదు. ’

‘ చూద్దాంలే. ’

‘ అలాగేలండి. ’

‘ మనింట్లోకూడా యెల<sup>యి</sup>ట్రీ పెట్టించుగుంటే బాగుంటుంది. ’

‘ ఏమిటదీ! మళ్ళాచెప్పు! ’

‘ ఏమిటో. ’

‘ ఎల<sup>యి</sup>ట్రీఅంటే యేమిటో! ’

‘ నాకు తెలియదుపోండి. ’

‘ నువ్వుచేప్పేది క్రొత్తపేరు. ఇంతవరకూ వినలేదు. అంద  
రినీ యింకముందు ఈపేరే వాడమని చెప్తా. ’

‘ అయితే దాని నేమంటారు? ’

‘ ఇంతవరకూ ఎలక్<sup>యి</sup>ట్రీఅంటున్నారమరి. ’

‘ ఎలక్<sup>యి</sup>స్త్రిక్-అదేనా మీరనేది. ఈమాత్రానికేనా యేదో,  
పెద్దమహాభాగ్యంగాచెప్పగొచ్చారు. ఎల<sup>యి</sup>స్త్రిక్, ఎల<sup>యి</sup>స్త్రిక్, ఎల<sup>యి</sup>స్త్రిక్. ’

‘ తొందరపడకూ. ఎలక్ట్రీక్, ఎలస్రిక్ కాదు.’

‘ అయితే అదే అనుకోండి. ఇంగ్లీషుముక్కలంతా ఇంతే. పాడుముక్కలు. ’

‘ నీకు రానివన్నీ పాడువే. ’

‘ అయితే యింతకీ యెలక్ట్రీక్ అంటే వొకనూనా యేమిటి? ఆతీగలో గొట్టంలోంచి అది వెళుతుండంటుంది. అంతేనా? ’

‘ నీకు తెలిసింది అంతే. ’

‘ మరయితే అదేమిటి? ’

‘ ఆదొకశక్తి. అది ప్రవహిస్తుంది దాతీగలోంచి. ’

‘ శక్తి! అమ్మవారున్నా! నిజంచెప్పండి వింటా! ’

‘ దాన్నే శక్తి అంటారు. అది తీగలోంచి వెళుతుంది. ’

‘ తీగలో గొట్టం లేదే యెలా వెళుతుంది? ’

‘ గరిటె వొకచివర నిప్పల్లోపెడితే రెండోచివరికి యెలాగ వేడి వెళుతుందో అలాగే ఇదీ వెళుతుంది. ’

‘ అదా, అయితే తెలిసింది. అదే అన్నమాట అలా వెలుగు తుంది. అది మనయింట్లోకూడా పెట్టించుకుంటే బాగా వుంటుంది. ’

‘ అది ఇంట్లోపెట్టించుకోటం అట్టే మంచిదికాదు. దృష్టి చెడిపోతుంది, కళ్ళుపోతాయి. వీధుల్లో అయితే ఫర్వాలేదు. దానివల్ల చెడ్డలేదు. ’

‘ ఏమీ. చూడడానికి బాగుంటుంది ... .. సరేగాని మీరు ఆంధ్రపత్రిక చదువుతున్నారు. ’ నేనుకూడా నిన్న చది వాను. దాంట్లో శాసనసభల్ని గురించి యేదో రాసివుంది. శాసన సభలంటే యేమిటి? ’

‘ శాసనసభలంటే అందులో అనేకమంది వుంటారు. వాళ్లంతా

దేశంలో అవసరమైన ఒక్కొక్క విషయాన్ని గురించి ఆలోచిస్తారు.

‘అంటే అక్కడ యెవరెవరుంటారు?’

‘అంతా సభ్యులుంటారు.’

‘అంటే?’

‘పోనీ దాన్ని గురించి నీ కెంతమట్టుకు తెలుసో చెప్పు. మిగిలిందంతా చెప్తాను.’

‘నాకస లదేమిటో తెలీదు.’

‘అదంతా నీ కిప్పుడు నేను చెప్పలేను.’

‘పోనీంజికాని వీరేశలింగం, వీరేశలింగం అంటారుకదా. ఆయన యెవరు, కంసాలా, కాపా?’

‘నీకు తెలివి యెంతమట్టుకుందో నాకు స్పష్టంగా తెలుస్తూంది. వీరేశలింగం కంసాలి!’

‘ఆక్షేపించకపోతే చెప్పరాదా?’

‘నువ్వే చెప్పే శావుగా.’

‘పోనీ చెప్పండిమరి.’

‘ఆయన మొదట బ్రాహ్మణుడు, తర్వాత బ్రహ్మ అయ్యాడు.’

‘బాగా చెప్పండి.’

‘బ్రహ్మ అంటే నీ కెంతమట్టుకు తెలుసో చెప్పు. తక్కిందంతా చెప్తాను.’

‘నా కనలు తెలియండే.’

‘నే నిప్పుడు చెప్పలేను. నీకు అన్నిటిని గురించి ‘ఓనమా’ లదగ్గరనుంచి చెప్పుకురావాలి. నీ కేమేనా అక్షరాలాస్తే వున్న కాలిస్తాను చదువుకో. నాకు వోపికాలేదు, తీరికాలేదు.’

(తనలో) ‘నయమే! మళ్లా చదువులోకి దిగారు. ఇంక నోరుమూసుకుంటే మంచిది.’

౬

‘ ఏమండోయి ! ’

‘ ఊఁ. ’

‘ మళ్ళీ సోమవారం చంద్రగ్రహణంట. మా అమ్మ రాసింది. నానక్షత్రాన్ని చంద్రగ్రహణం వడుతూందనీ, అంచేత నేను చంద్రగ్రహణం చూడకూడదనీ, బ్రాహ్మడి కొకమానెడు సోలెడు బియ్యం, ఏదేనా కూరా యిచ్చుకోవాలనీ రాసింది. ఆరాత్రి మడివూరిగాయలమీద దర్భకర పడేసుకోవాలి. ఓ రాత్రివేళ మీ రెలా స్నానంచేస్తారో ఏమిటో ! ’

‘ నేను స్నానంచెయ్యకపోవడం సరేకదా నిన్ను కూడా స్నానంచెయ్యనియ్యను. తెలిసిందా. నీ కెన్నిమార్లు చెప్పినా బుద్ధిలేకుండావుంది. గ్రహణమంటే యేమిటో డెబ్బెయ్యెదుసార్లు చెప్పాను. ’

‘ అయితే ముసిలాళ్లకంటే మీ కెక్కువ తెలుసాయేమిటి ? ’

‘ ముసిలాళ్లకు తెలివితేట లేడవలేదని చెప్పలేమా ? ’

‘ ఎప్పటిసంగతికో యిప్పుడు దెబ్బలాడుకోడమెందుకులెండి ... ఇదేమిటి ! సోమవారంపూటా కొత్తబట్ట కట్టుకున్నారేమిటి ! అయ్యో ! అయ్యో ! నే నేంచేతునమ్మా ! ’

‘ కొత్తబట్టలు కట్టుకోకూడదూ ? ’

‘ వారం వరం లేదూ ! ’

‘ నీ తెలివితేటలు తగ్గించుకో, మరేంతప్పిదంలేదు. ’

‘ మీఖర్మం. నేను చెప్పనేచెప్పానుగా వెధవముండలకి పై— ’

‘ నోరుముయ్. ’

‘ ... .. ’

‘... ..’

‘ ఇదేమిటిది ??

‘ మీ రెండుకులెండి. ’

‘ అలాగుకాదు. ’

‘ విడువను. ’

‘ చిరిగిపోతుంది. ’

‘ దాంట్లో మరేంరహస్యాలు లేవు, చదువుకోండి. ’

‘ ఎవరికి రాశావూ ? ’

‘ మాఅమ్మకి. ’

‘ పైవిలాసమా ఇది ! ’

‘ ఊఁ ’

‘ నీకు బుద్ధి జ్ఞానముందా. ఈ వృత్తరం యేజన్మానికేనా మీనాన్నకి జేరుతుందా. నరెళ్ల అనడానికి నరెళ్ల అనిరాశావూ, వైగా విశ్వనాధశాస్త్రికి అనడానికి పినాధశాస్త్రి అన్నావూ. ’

‘ మాఅమ్మదగ్గరనుంచి తెచ్చుకున్నకార్డు అయిపోయాయి. మమ్మల్ని యెడ్రసురాసిపెట్టండంటే ఉత్తరమంతా దిద్దుబాట్లు, అసహ్యమేస్తూ. అంచేత నేనే రాసుకున్నా. ’

‘ చిరునామా యేమిటి రాశావూ... .. బమ్రసీ నరెళ్ల పినాధశాస్త్రిగారికి అనేకనమస్కారములు, కాకినాడ రవానా గుడివీధి కాకినాడ కాకినాడ కాకినాడ గుడివీధి నరెళ్ల పినాధ శాస్త్రిగారికి కిచ్చెయవలెను కాకినాడ—యింక స్థలంలేమా రాయడానికి ? ’

‘ ఆక్షేపణలకి మొదలు. ’

‘ తప్పులు చెప్పితే ఆక్షేపణలు, ఊరుకుంటే ఉత్తమమునా. ’

చిరునామా రాసేమో స్తరి దేనా ! ఉత్తరంలో యింకా యెన్ని తప్పు లున్నాయో ! (ఉత్తరం లాక్కుంటుంది) సీఘర్మం నేనేం చెయ్యనూ. '

' ఈ మొగ్గళ్ళకి చదువు రావడం చాలాకష్టంగా ఉందమ్మా. '

' అంతేకాని నువ్వుకూడా చదువుకుందామని నీమట్టుకు తోచదు. '

౭

' ఇదిగో ! '

' ఊ... '

' తమలపాకులు మహాపసందుగా రాశావు కాని యేదీ మూల పడివున్న హాస్యోనియం ముందుకులాగి- నువ్వేదో మూడునాళ్లు సంగిరిగీతం వెలిగించావుట, ఎలాగుంటుందో యెప్పుడూ విన లేదు,మా మామగారు నీపాటను మహామెచ్చుకుంటూవుంటాడు, నువ్వు పాడుతూవుంటే కిన్నెరలు మోగిపోతూవుంటాయంటాడు. ఏదీ వొక్కమాటు వొక్కకృతి. '

' నాకు రాదు. '

' ఊను ! నాకు తెలుసు నీబెట్టుసరి. ఎంత బతిమాలించు కుంటే అంతసరదా నీకు ! '

' మీ రేమనుకున్నానరే. '

' ఒక్కమారు పాడుదూ. '

' నాకు రాదంటేనే. '

' మంచిదానివిగా పాడూ. '

' ... .. '

' పాడు మరి. '

' ... .. '

‘ పాడమంటూవుంటే. ’

‘ మీకు సిగ్గులేదు. ’

‘ ఎందుకూ సిగ్గు. అయితే యెందుకు సంగీతం నేర్చుకోడం. ’

‘ .....

‘ పాడమంటే. ’

‘ .....

‘ నాకు కోపం తెప్పించకుమరి. ’

‘ .....

‘ ఊరుకున్నంతసేపే నేను మంచివాణ్ణి. ’

‘ .....

‘ నామంచితనం చూడడంలేదు నువ్వు. ’

‘ .....

‘ పాడవూ అయితే. ’

‘ .....

‘ పాడవూ. ’

‘ .....

‘ ఇదిగో! నేను నాన్నేహితుడు వెంకటావింటికి వెళ్ళిపోతున్నా. ఇవాళరా త్రక్కడే పడక. నీయేడువు నువ్వేడవాలి. ’

‘ నే నొక్కరైతూ వుండలేను. నాకు భయం. ’

‘ ఏడిశావు. ’

‘ పాడతానండీ. ’

‘ నోరుముయ్ ! ’

